

४७ पद (चाल : मुंबईत मजा गमतीची)

आदि माय रेणुके माझे । तुज काय वाटलें ओझे ॥ धृ. ॥
आनंदी सदानंद मंदिरे । अखंड सौभाग्य श्रीइंदिरे ।
त्रितापांतके त्रिपुरसुंदरे । तुझे सगुणरूप वीराजे ॥ तुज. १ ॥
तुझ्यागृही षड्गुणसंपत्ती । सदाशिव ब्रह्मदेव श्रीपती ।
अणिमादि ऋद्धि सिद्धि नांदती । वंदिती देव ऋषि राजे ॥ तुज. २ ॥
कल्पतरु कामधेनु चहुकडे । चमकती चिंतामणिचे खडे ।
दीन जननि तुला सांकडें । कां पडलें दिनाचे काजें ॥ तुज. ३ ॥
पतितजन येतां तुझिया गडा । करिसि भवबंदाचा उलगडा ।
अर्पिंसी सुखामृताचा घडा । चौघडा असा जगिं वाजे ॥ तुज. ४ ॥
ऐकुनि दुष्ट शत्रुचा फंद । तोडुं नको स्वमुलाचा संबंध ।
मोडुं नको मार्ग करूनी बंद । मोक्षाचे चारि दरवाजे ॥ तुज. ५ ॥
मुळपिठ वासिनि तूं श्रीविद्या । त्रिभुवन पावन जिवशिववंद्या ।
गुरु दत्तात्रय तद्रूपीं संध्या । करित तिन्ही सांजे ॥ तुज. ६ ॥
ग्रासितो काळ मला दिनरात्र । परि नये दया तुला तिळमात्र ।
कां होसि निमित्तासि या पात्र । तूं शरणागतभवभंजे ॥ तुज. ७ ॥
प्रेमरस-पानाची आवडी । कृपेनें भिक्षा दे येवढी ।
विष्णुस्वामीसि पावली पुडी । दधि क्षिर घृत साखर ॥ तुज. ८ ॥